



உதயன்

விலை
ரூபா
5-00

கடர்: 7 திருவள்ளூர் ஆண்டு 2023 தை 27 திங்கட்கிழமை (10-02-1992) UTHAYAN - A Lively National Tamil Daily கதிர்: 75

ஆசிரியர்களும், மாணவர்களும்

கிளிநொச்சி நகரில்

நாளை மறுதினம் பேரணி

கிளிநொச்சி, பெப். 10 கிளிநொச்சி மாவட்ட ஆசிரியர்களும், மாணவர்களும் நாளை மறுதினம் புதன் கிழமை கிளிநொச்சி நகரில் ஆர்ப்பாட்டப் பேரணி ஒன்றை நடத்தவுள்ளனர்.

ஆசிரியர் பற்றாக்குறை மற்றும் மாணவர்கள் எதிர்நோக்கும் வசதியினங்கள் போன்றவற்றை அரசாங்கத்துக்கு எடுத்துக்காட்டும் வகையில் இந்தப் பேரணி நடத்தப்படுவதாகத் தெரிவிக்கப்பட்டது.

புனித திரேசா மகளிர் கல்லூரியில் இருந்து பேரணி ஆரம்பமாகும்.

பேரணியின் இறுதியில் அரச அதிபரிடமும், கல்விப் பணிப்பாளரிடமும் மகஜர்களும் கையளிக்கப்படவுள்ளன.

(9-76)

குவாக்கர்ஸ் குழு - புலிகள் இன்று சந்தித்துப் பேச்சு!

“குவாக்கர்ஸ்” சமாதானக் குழுவின் பிரதிநிதிகள் நேற்று மாலை யாழ்ப்பாணம் வந்து சேர்ந்தனர்.

அவர்கள் அனேகமாக இன்று விடுதலைப் புலிகளின் தலைவர்களைச் சந்தித்துப் பேசுவர் என்று எதிர்பார்க்கப்படுகிறது.

ஸ்ரீலங்கா அரசுக்கும் விடுதலைப் புலிகளுக்கும் இடையே

யில் சமாதானத்தை ஏற்படுத்துவதற்கான முயற்சிகளில் அவர்கள் ஈடுபடுவர் என்று எதிர்பார்க்கப்படுகிறது.

“குவாக்கர்ஸ்” அமைப்பின் பிரதிநிதிகள் ஏற்கனவே சில தடவைகள் யாழ்ப்பாணம் வந்து விடுதலைப் புலிகளின் தலைவர்களைச் சந்தித்துப் பேச்சு நடத்தியிருந்தனர் என்பது குறிப்பிடத்தக்கது. [உ]

கல்வி அமைச்சராக ஜனாதிபதியே பணிபுரிவார்

கொழும்பு, பெப். 10 கல்வி, உயர்கல்வி அமைச்சர் பதவியை ஜனாதிபதி பிரேமதாசாவே வைத்திருக்கப்போகிறார். இந்தத் தகவலை அவரே தெரிவித்தார்.

சப்ரகமுவ மாகாணப் பல்சுலைக்கழகக் கல்லூரிக்கு விஜயம் செய்து அங்கு உரை நிகழ்த்தும்போதே ஜனாதிபதி இந்தத் தகவலைத் தெரிவித்தார்.

பல்சுலைக்கழகக் கல்லூரிகள் நாட்டின் உயர்கல்வி அபி

விருத்திக்குப் பெரும் தூண்களாக விளங்கும். அவற்றின் மூலம் உரிய பயன் கிடைக்கும் வரை கல்வி, உயர்கல்வி அமைச்சுகளின் பொறுப்பை நானே வகிப்பேன் — என்று அவர் அங்கு தெரிவித்தார்.

இதே வேளை— பல்சுலைக்கழகக் கல்லூரிகளின் புதிய கல்வி ஆண்டு அடுத்த மாதத்தில் [மார்ச்சில்] ஆரம்பமாகும் எனவும் அதி காரிகள் தகவல் வெளியிட்டனர். [அ]

வடக்கில் போர் வெடித்தால் 20 ஆயிரம் பேர் உயிரிழப்பர்!

லண்டன், பெப். 10 யாழ். குடாநாட்டில், எதிர் பார்க்கப்படும் போர் வெடித்தால் 20 ஆயிரத்துக்கும் மேற்பட்டோர் உயிரிழக்கலாம் என்று லண்டனில் “த இன்டிபென்டன்ஸ்” பத்திரிகை செய்தி வெளியிட்டுள்ளது.

கடந்த வெள்ளிக்கிழமை பத்திரிகையில் இலங்கையில் நடைபெற்று வரும் யுத்தம் குறித்த செய்திகள் பல வெளி

யாகி இருந்தன. இதேசமயம்— அண்மையில் சிங்களப் பத்திரிகை ஒன்று நடத்திய கருத்துக் கணிப்பில் 70 வீத மக்கள் சமாதான முறையில் அரசியல் தீர்வு காணப்படுவதையே விரும்பியுள்ளனர் என்பது தெரிய வந்துள்ளது எனவும் “த இன்டிபென்டன்ஸ்” செய்தியில் தெரிவிக்கப்பட்டுள்ளது. [9-10]

பட்டாசு தொழிற்சாலை வெடி விபத்தில் 5 பேர் பலி!

கிம்புலப்பிட்டியாவில் சம்பவம்

கொழும்பு, பெப். 10 நீர்கொழும்புக்குச் சமீபமாக உள்ள கிம்புலப்பிட்டியாவில்

ஒள்ள பட்டாசுத் தொழிற்சாலை ஒன்றில் ஏற்பட்ட வெடிவிபத்தில் 5 பேர் மாண்டனர்; 8 பேர் காயமடைந்தனர்.

சிங்கள — தமிழ்ப் புத்தாண்டுக்குத் தேவையான பட்டாசுகளை மும்முரமாகத் தயாரித்துக் கொண்டிருந்தபோதே அவ்வெடி விபத்து ஏற்பட்டது.

தொழிற்சாலை முற்றாக எரிந்து சாம்பரானது. அதன் உரிமையாளரும் அந்த இடத்தைக் கொண்டுள்ளார். [6 ஆம் பக்கம் பார்க்க]

காஷ்மீர் கொதிக்கிறது:

இந்திய - பாகிஸ்தான் எல்லையில் பதற்றம்!

அத்துமீறி நுழைய முஸ்லிம்கள் கங்கணம்

புதுடில்லி, பெப்ரவரி 10 ஜம்மு - காஷ்மீர் விடுதலை முன்னணியைச் சேர்ந்த முஸ்லிம் தீவிரவாதிகள் பாகிஸ்தானின் எல்லைப் பிரதேசத்தில் ஆயிரக்கணக்கில் ஒன்றுகூடி அங்கிருந்து இந்தியாவின் ஜம்மு - காஷ்மீர் பகுதிக்குள் சட்டவிரோதமாக ஊடுருவ கங்கணம் கட்டியுள்ளனர்.

முஸ்லிம் தீவிரவாதிகள் நாளை காஷ்மீருக்குள் ஊடுருவத் திட்டமிட்டிருப்பதை அடுத்து இந்திய - பாக். எல்லைப் பிரதேசங்களில் பெரும் பதற்றம் ஏற்பட்டிருப்பதாக நேற்றிரவு பிந்திக் கிடைத்த செய்திகள் தெரிவித்தன.

தனது எல்லைப்பறந்ததின் விசேட நிலைகளில் இராணுவ நடவடிக்கைக்குத் தயாராக இருக்குமாறு இந்திய பாதுகாப்பு அமைச்சு படைகளை உஷார்படுத்தியிருக்கிறது.

இதே வேளை பாகிஸ்தானின் கட்டுப்பாட்டில் உள்ள ஆஸாத் காஷ்மீர் பகுதியில்

ஓமந்தை நோக்கி ஷெல் தாக்குதல்

யாழ்ப்பாணம், பெப். 10 வவுனியா, தாண்டிக்குளம் முகாமில் இருந்து நேற்று முன்தினம் பகல் ஒரு மணியளவில் ஓமந்தைப் பகுதியை நோக்கி ஷெல் தாக்குதல் மேற்கொள்ளப்பட்டது.

ஓமந்தைப் பகுதியில் கூடியிருந்த மக்கள் இதனால் பெரும் பதற்றம் அடைந்தனர். [9-15]

தபால் பொதிகள் நாளை வரும்

யாழ்ப்பாணம், பெப். 10 நாளை பருத்தித்துறையை வந்தடையும் என எதிர்பார்க்கப்படும் “குமண” கப்பலில் வெளியூர் தபால் பொதிகளும் எடுத்துவரப்படும் எனத் தெரிவிக்கப்பட்டது.

உணவு மற்றும் மருந்து வகைகள், எரிபொருள் என்பனவும் அந்தக் கப்பலில் எடுத்துவரப்படுகின்றன. [உ-5]

முச்சந்தி முரளி



அப்ப.....குளிர் பிரதேசத்

பாகிஸ்தானிய தரைப்படை, பிரங்கிப் படை ஆகியன குவிக் கப்பட்டுள்ளன. அவையும் தயார் நிலையில் வைக்கப்பட்டிருப்பதாக ஏ. என். ஜி. செய்தி நிறுவனம் தெரிவித்தது.

ஜம்மு - காஷ்மீர் எல்லைப் பகுதியில் 280 கிலோ மீற்றர் நீண்ட பிரதேசத்தில் இந்தியப் படைகள் குவிக்கப்பட்டிருக்கின்றன. அப்பகுதிகளில் கடும் ஊரடங்கு உத்தரவு அமுல் செய்யப்படுவதாக இந்திய

அதிகாரிகள் தெரிவித்தனர்.

தமது தலைவர் ஒருவரின் எட்டாவது நினைவு நாளை ஒட்டி தமது அமைப்பின் ஆதரவாளர்களான சுமார் 50 ஆயிரம் பேர் நாளை ஜம்மு - காஷ்மீருக்குள் நுழைந்தனர் என்று ஜம்மு - காஷ்மீர் விடுதலை முன்னணியினர் அறிவித்திருப்பது குறிப்பிடத்தக்கது.

ஜம்மு - காஷ்மீர் விடுதலை முன்னணியினர் சட்ட [2 ஆம் பக்கம் பார்க்க]

இம்முறையும் தமிழ்ப்பகுதிகள் ஜனசக்தியில் புறக்கணிப்பு

கொழும்பு, பெப். 10 ஜனசக்தித் திட்டத்தின் முன்றாம் கட்டமும் வடக்கு - கிழக்கு மாகாணத்தில் அமுல் செய்யப்படமாட்டாது.

ஜனசக்தித் திட்டத்தின் முன்றாம் கட்டத்தை நடைமுறைப்படுத்துவதற்கு நாட்டில் மொத்தம் 31 உதவி

அரசாங்க அதிபர் பிரிவுகள் தெரிவு செய்யப்பட்டுள்ளன. அவற்றில் எட்டு உதவி அரசாங்க அதிபர் பிரிவுகள் வடக்கு - கிழக்கைச் சேர்ந்தவை.

ஏனைய உதவி அரச அதிபர் பிரிவுகளில் இன்று முதல் [6 ஆம் பக்கம் பார்க்க]

லண்டன் பத்திரிகை

மல்வத்தை மகாநாயக்கரின் செயல் குறித்து கண்டனம்

லண்டன், பெப். 10 மல்வத்தை மகாநாயக்க தேரரின் செயலைக் கண்டித்து லண்டன் பத்திரிகையான “த இன்டிபென்டன்ஸ்” செய்தி வெளியிட்டுள்ளது.

அண்மையில் மல்வத்தை மகாநாயக்கர் பலாலி முகாமுக்குச் சென்று அங்கு இராணுவத்தினரின் பதுங்குமுழியில் இருந்து புலிகளின் நிலைகளைப் பார்வையிட்டிருந்தார்.

இது தொடர்பான செய்திகளும், படங்களும் கொழும்புப் பத்திரிகைகளில் வெளியாகி இருந்தன.

“இன்டிபென்டன்ஸ்” நாளிதழ் இதனை விவரமாக வெளியிட்டிருந்தது.

மகாநாயக்கரின் இச்செயல் சிங்கள இனவாதிகளுக்கு ஆதரவளிப்பதாக அமைந்துள்ளது என்றும் அந்தச் செய்தியில் கண்டனம் தெரிவிக்கப்பட்டுள்ளது. [9-10]

யாழ். கரையோரப் பகுதியை நோக்கி பிரங்கித் தாக்கு!

யாழ்ப்பாணம், பெப். 10 பூநகரி - கல்முனைக் கடற்பகுதியில் இருந்து படையினர் நேற்றுக்காலை 7 மணியளவில் அரியாலை, கொழும்புத்துறை கரையோரப் பகுதிகளை நோக்கி பிரங்கித் தாக்குதல் மேற்கொண்டனர். இதேசமயம் மண்டைதீவுப்

பகுதியிலிருந்தும் குருகர்ப் பக்கத்தை நோக்கி தாக்குதல் இடம்பெற்றது.

இத்தாக்குதல்களினால் பூம்புகார், உதயபுரம் உட்பட கரையோரப் பகுதிகளைச் சேர்ந்த மக்கள் பெரும் பதற்றமடைந்து காணப்பட்டனர். [உ-15-51]

உள்ளே..

5 ஆம் பக்கத்தில்

★ யோசாக்கின்மையைப் போக்க...

2 ஆம் பக்கத்தில்

★ கரையோர 50 வருடம்

யின் தங்கிய நிலையில்

★ தெரிவுக் குழுவுக்குப்

யின்னாள் பிரேம

தெரிவுக்குழுவின் பின்னால் ஜனாதிபதி ஒளிந்துள்ளார்!

“இந்தியா ருடே” சஞ்சிகை விமர்சனம்

புதுடில்லி, பெப். 10
“சிங்களவர்களின் எதிர்ப்பைத் தவிர்க்கவும் காலத்தை இழுத்தடிக்கும் உத்தியாகவுமே நாடாளுமன்றத் தெரிவுக்குழுவின் பின்னால் ஜனாதிபதி பிரேமதாஸா ஒளிந்துகொண்டுள்ளார் என்று அவதானிகள் கருதுகின்றனர்.”
“இந்தியா ருடே” பத்திரிகை தனது ஜனவரி 31 திசுதிய இதழில், ஸ்ரீலங்கா பற்றிய கட்டுரையில் இவ்வாறு தெரிவித்திருக்கிறது.
வடக்கு - கிழக்கில் யுத்த நிறுத்தம் ஒன்றுக்கு உத்தரவிட ஜனாதிபதி பிரேமதாஸா மறுத்து வருகின்றார்.

யாழ்ப்பாணப் பிராந்தியத்தில் எதிர்வரும் வாரங்களில் பாரிய இராணுவ நடவடிக்கைகள் இடம்பெறுவதற்கான அறிவுறுத்தல்கள் தென்படுகின்றன.
ஸ்ரீலங்கா அரசின் உத்தி இப்படியாக இருக்கும் என்று தெரிகிறது.
★ முதலில் விடுதலைப் புலிகளை இராணுவ ரீதியில் பலவீனமாக்குவது.
★ பின்னர் விடுதலைப் புலிகளைப் பேச்சுக்கு அழைப்பது.
— தாம் ஜனாதிபதி பதவியை ஏற்ற மூன்றாவது ஆண்டு நிறைவு விழாவில்

உரை நிகழ்த்திய ஜனாதிபதி பிரேமதாஸா, அந்த உரையின் போது, பேச்சுக்கு வருமாறு விடுதலைப் புலிகளுக்கு அழைப்பு விடுக்கும் கருத்து எதனையும் வெளியிடவில்லை என்பது குறிப்பிடத்தக்க அம்சமாகும்.
சமூக கோரிக்கைக்கு மாற்றாக — ஆகக் குறைந்த நிபந்தனையாக — சமஷ்டி முறையை புலிகள் முன்வைத்தனர். ஆனால் அதனை ஜனாதிபதி பிரேமதாஸா நிராகரித்து விட்டார்—என்று கட்டுரையில் மேலும் தெரிவிக்கப்பட்டிருந்தது. [உ-எ]

ஐம்பது வருடங்கள் பின் தங்கிய நிலையில் காரைநகர் பிரதேசம்

மரக்கறிகள் இல்லை; இலைகளே கைகொடுக்கின்றன

யாழ்ப்பாணம், பெப். 10
காரைநகர்ப் பகுதி மக்கள் பொருளாதார ரீதியாக ஐம்பது வருடங்கள் பின்தள்ளப்பட்டிருக்கிறார்கள். பழைய காரைநகரை மீண்டும் கட்டி எழுப்புவது என்பது இலகுவான செயலன்று.
இவ்வாறு காரைநகரில் இராணுவத்தினரிடம் சிக்குண்ட மக்களில் ஒருவர் தமது நண்பருக்கு மனம் அழுது கடிதம் எழுதியுள்ளார்.
காரைநகரின் மொத்தச் சனத்தொகை சுமார் நாற்பதினாயிரம் ஆகும். ஆனால் இப்போது அங்கு ஆகக் கூடியது 930 பேர் தான் இருக்கிறார்கள் என அறிய வருகிறது.
இராணுவத்தினர் வாராந்தம் உணவுப் பொருள்கள் சில

வற்றைத் தருகிறார்கள். ஆனால் மரக்கறிகள் மருந்துக்கும் கிடையா. பழவகைகளை கண்டு பல நாட்கள் ஆகிவிட்டன.—
பருப்பு, முகட்டை இலை, முல்லை இலை, சண்டி இலை முதலியவற்றையே கறிக்குப் பயன்படுத்துகிறோம். இப்போது காரைநகர் எங்கும் பனம் விதை, காவோலை, தேங்காய், விறகு என்பன நிறைந்திருக்கின்றன—
கணவனைப் பிரிந்து வாழும் மனைவி, மனைவியை பிரிந்து வாழும் கணவன், பிள்ளைகளைப் பிரிந்து வாழும் முதிய பெற்றோர், தமையனைப் பிரிந்த தம்பி, தம்பியைப் பிரிந்து வாழும் தமையன் என்ற வகையிலேயே இங்கு

மக்கள் வாழ்கிறார்கள். சிலர் உள் நோயினால் பாதிக்கப்பட்டிருக்கொண்டிருக்கிறார்கள். இந்த நிலை நீடிக்குமானால் காரைநகர் ஒரு மனநோயாளர் ஊராக மாறி விடக்கூடும்—என்று அந்த நபர் தமது நண்பருக்கு எழுதிய கடிதத்தில் மனம் நொந்திருக்கிறார். [அ]

பொன்னாலையில் வேட்டுக்கள்

யாழ்ப்பாணம், பெப். 10
பொன்னாலையில் திருவடி நிலைப் பகுதியில் நேற்றுக் காலை பெரும் சத்தத்துடன் வேட்டுக்கள் தீர்க்கப்பட்டன. கடற்படையினரின் படகு ஒன்று கரைக்கு அணிமீத தூரத்தில் காணப்பட்டதாகவும்—
அதனை நோக்கியே வேட்டுக்கள் தீர்க்கப்பட்டதாகவும் தெரிவிக்கப்பட்டது. [உ]

குறைந்த விலைக்கு அரிசி கிடைக்கும்

அரிசியைக் குறைந்த விலையில் மக்களுக்கு விநியோகிக்கக் கூட்டுறவுச் சங்கத்தினர் ஏற்பாடு செய்து வருகின்றனர்.
அடுத்தவாரம் முதல் ஒரு கிலோ அரிசியை 26 ரூபாய்க்கு விநியோகிக்க தீர்மானிக்கப்பட்டிருப்பதாக கூட்டுறவுச் சங்கப் பிரதிநிதி ஒருவர் தெரிவித்தார். (ஒ-5)

விழுறை தினங்களில் சேவைக்கால பயிற்சி வகுப்புகள்

யாழ்ப்பாண மாவட்ட பாடசாலை ஆசிரியர்களுக்கு வழங்கப்படும் சேவைக்கால பயிற்சி வகுப்புகள் இனிமேல் சனி, ஞாயிறு மற்றும் அரசாங்க விடுமுறை தினங்களிலேயே வழங்கப்படும் என தெரியவருகிறது.
இதுவரை காலமும் பாடசாலை நாட்களில் சேவைக்கால பயிற்சிகள் ஆசிரியர்களுக்கு வழங்கப்பட்டு வந்தன. பாடசாலை நாட்களில் பயிற்சி வகுப்புகள் நடைபெறுவதனால் பிள்ளைகளின் கல்வி தடைப்படுவதாக சுட்டிக்காட்டப்பட்டதை அடுத்தே இந்நடவடிக்கை எடுக்கப்பட்டுள்ளதாக அறிய வருகிறது. [த-90]

இந்திய... [1ஆம் பக்கத் தொடர்ச்சி]

விரோதமாக காஷ்மீருக்குள் நுழைய எடுக்கும் முயற்சி இந்த வகையிலும் புறியடிக்கப்படும் என இந்தியா—இலங்கை அறிவித்திருக்கிறது. [அ-உ]

அமெ. ஏவுகணை இலக்கு இந்தியா, பாக். பக்கம்!

புதுடில்லி, பெப். 10
ஆசியாவின் முக்கிய பிராந்தியங்களை அமெரிக்காவின் போர் முக்கியத்துவம் வாய்ந்த ஏவுகணைகளுக்கு சாத்தியமான இலக்குகளாகச் செய்யும் திட்டம் ஒன்றை அமெரிக்க பாதுகாப்புத் திணைக்களம் தயாரித்திருப்பதாகத் தெரிவிக்கப்படுகிறது.
இந்தியா, பாகிஸ்தான், சீனா ஆகிய நாடுகளில் உள்ள இராணுவத் தளங்களை தனது ஏவுகணை இலக்குகளுக்குள்

கொண்டு வருவதே அமெரிக்கத் திட்டமாகும்.
அணுதண்டைத் தயார் செய்யக்கூடிய நிலையில் தாங்கள் இருப்பதாக பாகிஸ்தான் அறிவித்திருக்கும் இவ்வேளையில்—
இந்திய — பாகிஸ்தான் உறவில் பெரும் நெருக்கடி ஏற்பட்டிருக்கும் இச்சூழ்நிலையில் அமெரிக்காவின் புதிய பாதுகாப்புத் திட்டம் உலக அரங்கில் முக்கிய கவனத்தை ஈர்த்திருக்கிறது. (உ-எ)

யெல்ட்சினுக்கு எதிராக செங்கொடி ஏந்தி பேரணி

மாஸ்கோ, பெப். 10
ரஷ்யாவில் அதிகரித்து வரும் விலை வாசிக்கு எதிர்ப்புத் தெரிவித்தும்—
ஜனாதிபதி யெல்ட்சின் பதவி விலகக் கோரியும் சுமார் 40 ஆயிரம் மக்கள் சலந்து கொண்ட பேரணி ஒன்று நேற்று தலைநகர் மாஸ்கோவில் இடம்பெற்றது.
பேரணியில் பங்குபற்றி

யோர் மறைந்த சோவியத் யூனியனின் செங்கொடியை ஏந்தி வந்தனர் என்று அறிவிக்கப்படுகின்றது.
இதேவேளை—
யெல்ட்சினை ஆதரித்து பத்தாயிரம் பேர் கலந்து கொண்ட பேரணி ஒன்று நாடாளுமன்றக் கட்டடத்திற்கு முன்னால் நேற்று நடத்தப்பட்டது. [உ-எ]

சதாம் ஹுசேனை பதவி கவிழ்க்க சி.ஐ.ஏ. முயற்சி

வாஷிங்டன், பெப். 10
ஈராக் ஜனாதிபதி சதாம் ஹுசேனைப் பதவி கவிழ்ப்பதற்கான நடவடிக்கைகளை மேற்கொள்வதற்காக அமெரிக்க உளவுப் பிரிவான சி.ஐ.ஏ. அமைப்பின் தலைவர் கேட்ஸ் மத்திய கிழக்கு நாடுகளில் பயணம் ஒன்றை மேற்கொண்டிருப்பதாக அறிவிக்கப்படுகிறது.
ஈராக் நாட்டில் ஜனாதிபதி

சதாம் ஹுசேனுக்கு எதிரான உள்நாட்டுக் கலவரத்தைத் தூண்டி விடுவதற்கு அமெரிக்கா முயற்சித்து வருவதாகவும்—
அதன் ஒரு கட்டமாகவே, சி.ஐ.ஏ. தலைவர் திரு. கேட்ஸ் சவுதி அரேபியா, எகிப்து மற்றும் மத்திய கிழக்கு நாடுகளுக்கு ஊழல்களை மேற்கொண்டிருப்பதாகவும் கூறப்படுகிறது.

காஷ்மீருக்குள் ஊடுருவ முஸ்லிம்கள் திரளுகின்றனர்

பாகிஸ்தானின் கட்டுப்பாட்டில் உள்ள பிரதேசத்தில் இருந்து, இந்தியாவின் கட்டுப்பாட்டில் உள்ள ஜம்மு—காஷ்மீர் பிரதேசத்துக்குள் ஆயிரக்கணக்கில் தாங்கள் ஊடுருவப் போவதாக ஜம்மு—காஷ்மீர் தீவிரவாதிகள் அறிவித்ததை அடுத்து இந்திய—பாகிஸ்தான் எல்லையில் பெரும் பதற்றம் தொடர்ந்து நிலவி வருகிறது. ஊடுருவல் நடத்தவிருக்கும் பேரணியில் கலந்து கொள்ள, ராவல்பிண்டி நகரில் இருந்து நூற்றுக்கணக்கில்

கானோர் எல்லைப் புறத்தே நோக்கிச் சென்று கொண்டிருப்பதாக அறிவிக்கப்படுகின்றது.
பேரணி நாளை நடக்கும் என்று அறிவிக்கப்பட்டிருப்பது தெரிந்ததே.
பேரணியில் செல்லும் இந்த மக்களின் மீது இந்தியப்படை துப்பாக்கிச் சூடு நடத்தினால் இதற்கு இந்தியாவும், ஐ.நாவுமே பொறுப்பேற்க வேண்டிய வரும் என்று ஜம்மு—காஷ்மீர் விடுதலை முன்னணித் தலைவர் அமானுல் லாக்கான் எச்சரித்திருக்கிறார். [உ-எ]

ஊடுருவக் கூடிய பகுதிகளில் சுண்ணிவெடிகள் விதைப்பு!

தீவிரவாதிகள் ஊடுருவல் நடத்தலாம் என்று அடையாளம் காணப்பட்டுள்ள எல்லைப் பகுதிகளில் ஏராளமான சுண்ணிவெடிகளை இந்திய இராணுவம் விதைத்திருப்பதாக அறிவிக்கப்படுகிறது. இதனையும் தாண்டி இந்திய பிரதேசத்தினுள் தீவிரவாதிகள் நுழைந்தால் இந்திய இராணுவம் அவர்கள் மீது தொடர் துப்பாக்கிச் சூடு நடத்தத் தயங்காது என்றும் காஷ்மீர் மாநில ஆளுநர் கிரிஜா சக்லேனா நேற்று எச்சரிக்கை விடுத்தார். (உ-எ)

தனித்தனியே இந்த எச்சரிக்கையை விடுத்தனர்.
இந்திய இராணுவம் நாட்டைக்காக்கத் தயார் நிலையில் வைக்கப்பட்டிருப்பதாகவும். இந்திய எல்லைக்குள் ஊடுருவக் எந்தச் செயலும் கடுமையாகக் கட்டுப்படுத்தப்படும் என்றும்—
இந்திய — பாகிஸ்தான் எல்லைப் பிரச்சினை எந்தக் கட்டத்திலும் சர்வதேசப் பிரச்சினையாக்க அனுமதிக்கப்படமாட்டாது என்றும் சரத் பவார் கூறினார்.

பாகிஸ்தானுக்குப் பதிலடி! பிரதமர் ராவ் எச்சரிக்கை

குருவாயூர், பெப். 10
பாகிஸ்தான் வரம்பு மீறிச் செயல்பட்டால் அந்த நாட்டிற்குத் தக்க பதிலடி கொடுக்கப்படும் என்று இந்தியப் பிரதமர் பி.வி. நரசிம்மராவும் பாதுகாப்பு அமைச்சர் சரத் பவாரும் எச்சரிக்கை விடுத்துள்ளனர்.

குருவாயூரில் நடந்த செய்தியாளர் மாநாட்டில் இந்தியப் பிரதமரும், சென்னையில் இடம்பெற்ற செய்தியாளர் மாநாட்டில் பாதுகாப்பு அமைச்சர் சரத் பவாரும்

தீவிரவாதிகள் ஊடுருவலை பாகிஸ்தான் தடுக்கும்!

இஸ்லாமாபாத், பெப். 10
இந்திய — காஷ்மீருக்குள் ஜம்மு-காஷ்மீர் விடுதலை முன்னணியினர் ஊடுருவல் செய்வதை பாகிஸ்தான் அமைதியாக, ஆனால் உறுதியாகத் தடுக்கும் என்று பிரதமர் நவாஸ்ஷெரிப் கூறியிருக்கின்றார்.
இந்தியப் படைக்கு முன்னால் அப்பாவி மக்கள்

கொண்டு அழிவடைந்த மால் சகித்துக்கொள்ள முடியாது என்றும் பிரதமர் ஷெரிப் கூறினார்.
எனினும்—
காஷ்மீரில் சுயநிர்ணய வாக்கெடுப்பு நடத்த இந்தியாவை ஐ.நா. பாதுகாப்புச் சபை வற்புறுத்த வேண்டும் என்றும் அவர் கேட்டுக் கொண்டார். [உ-எ]

ஐரோப்பிய சமூக நாடுகள் பாகிஸ்தானிடம் கோரிக்கை

புதுடில்லி, பெப். 10
நாளை ஜம்மு காஷ்மீர் விடுதலை முன்னணியின் ஆர்ப்பாட்டக்காரர்கள் எல்லைக் கோட்டைத் தாண்டாமல் பார்த்துக் கொள்ளுமாறு பாகிஸ்தான் அரசை ஐரோப்பிய சமூக நாடுகள் கேட்டுள்ளன.
அத்தகைய நடவடிக்கைகளை தடுப்பதற்கு நடவடிக்கை எடுக்குமாறு மகஜர் ஒன்றின் மூலம் அந்த நாடுகள் பாகிஸ்தானிடம் கோரியுள்ளன.

இந்த விடயம் பற்றி தமது கவலைபை தெரிவித்துள்ள ஐரோப்பிய சமூக நாடுகள் இந்த விவகாரத்தில் இந்தியாவும் மிகுந்த நிதானத்துடன் நடந்து கொள்ள வேண்டும் என்றும் கேட்டுள்ளன. (த-5)

ஐ.நாவில் நிரந்தர அந்தஸ்து இந்தியாவுக்கும் வேண்டும்

பொதுச் செயலாளர் வலியுறுத்து
ஐ.நா. பாதுகாப்புச் சபையில் மேலும் ஐந்து நாடுகளுக்கு நிரந்தர உறுப்பு அந்தஸ்து வழங்கப்படவேண்டும் என்று ஐ.நா. பொதுச் செயலாளர் திரு. யூராஸ் காலி தெரிவித்திருக்கிறார்.
இந்தியா, ஜப்பான், ஜேர்மனி, நைஜீரியா, பிரேஸில் ஆகிய ஐந்து நாடுகளுக்கே நிரந்தர உறுப்பு நாடுகள் என்ற அந்தஸ்து வழங்கப்பட

வேண்டும். அதன் மூலம் ஐ.நா. பாதுகாப்புச் சபையை விரிவுபடுத்த வேண்டும் என்றும் ஐ.நா. பொதுச் செயலாளர் வலியுறுத்தி இருக்கின்றார்.
தற்போது ஐ.நா. பாதுகாப்புச் சபையில் அமெரிக்கா, பிரிட்டன், சீனா, பிரான்ஸ், ரஷ்யா ஆகிய ஐந்து நாடுகள் நிரந்தர உறுப்பு நாடு அந்தஸ்தை வகிக்கின்றன.

ஜம்மு - காஷ்மீர் பிரச்சினை பற்றி மேலும் செய்திகள் 3 ஆம் பக்கத்தில்

யாழ். குடாநாட்டில்

ராணுவ கட்டுப்பாட்டிலுள்ள பகுதியில் சிவில் நிர்வாகம்

ஜனாதிபதி அவசர உத்தரவு

கொழும்பு, பெப். 10 இராணுவக் கட்டுப்பாட்டில் உள்ள யாழ். குடாநாட்டுப் பிரதேசங்களில் மிகப் பரந்த அளவில் சிவில் நடவடிக்கைகளை மேற்கொள்ளும் படி ஜனாதிபதி பிரேமதாஸா அவசர உத்தரவு ஒன்றைப் பிறப்பித்திருக்கின்றார்.

ஒன்று இச் செய்தியைப் பிரசுரித்திருக்கிறது. இதனைத் தொடர்ந்து, தீவிரப்பகுதிகளுக்கு விசேட இணைப்பதிகாரியாக மேலதிக அரசு அதிகாரிகள் தரத்தில் திரு. யோகநாதன் நியமிக்கப்பட்டிருக்கிறார். இவர்கடந்த வெள்ளிக் கிழமையே அப்பகுதிக்குச் சென்றதாக தெரிவிக்கப்படுகிறது.

மூன்றாவது தொகுதி அகதிகள் திருமலை வந்தடைந்தனர்

மூன்றாவது தொகுதி இலங்கைத் தமிழ் அகதிகள் கடந்த சனிக்கிழமை காலை 8-30 மணியளவில் திருகோணமலைத் துறைமுகத்தை வந்தடைந்தனர் என்று அறிவிக்கப்படுகிறது. 707 பேர் கொண்ட அத்தொகுதியில், 192 பேர் அரசு ஊழியர்கள் என்றும் தெரிவிக்கப்படுகின்றது.

கொழும்பில் உள்ள சுவீடன் நாட்டுத் தூதரும் திருகோணமலைக்கு சென்றிருந்தார். அடுத்த தொகுதி அகதிகள் வருவதற்கு முன்னர், மூன்றாவது தொகுதி அகதிகளை அவர்களின் சொந்த இடங்களில் மீளக் குடியமர்த்தும் நடவடிக்கைகள் துரிதப்படுத்தப்படும் என்று திருமலை அரசு அதிகாரி ஜி. பி. கொடவல தெரிவித்தார். [த-எ]

வவுனியா மாவட்டம் முழுவதற்கும் மின்சாரம் வழங்கப்படும்!

கொழும்பு, பெப். 10 வவுனியா மாவட்டம் முழுவதற்கும் 1993 ஆம் ஆண்டு முதல் மின்சார விநியோகம் வழங்கப்படும் என்று அறிவிக்கப்படுகிறது. இதற்காக இந்த ஆண்டில் மூன்று கோடியே 30 லட்சம் ரூபா செலவில் இம் மாவட்டத்தில் மின் இணைப்பு வேலைகள் மேற்கொள்ளப்

படும் என்றும் தெரிவிக்கப்படுகிறது. ஆசிய அபிவிருத்தி வங்கியின் உதவியுடன் இத்திட்டம் மேற்கொள்ளப்படுவதாக மின்சக்தி துறை அமைச்சர் மெர்வின்சுரே வவுனியா தமிழ் மகாவித்தியாலயத்தில் வைத்து செய்தியாளர்களிடம் இத்தகவலை தெரிவித்தார். [த-எ]

அணு ஆயுதங்களை வாங்க இஸ்லாமிய நாடுகள் முயற்சி

வாஷிங்டன், பெப். 10 கஸ்கிஸ்தான் நாட்டில் இருந்து அணு ஆயுதங்களை வாங்குவதற்கு சில இஸ்லாமிய நாடுகள் முயற்சிக்கின்றன என்று அறிவிக்கப்படுகின்றது. அமெரிக்க ஜனாதிபதி ஜோர்ஜ் புஷ்வுக்கு அனுப்பிய கடிதம் ஒன்றில் ரஷ்ய ஜனாதிபதி பொரிஸ் யெல்டின் இவ்விஷயத்தை தெரிவித்திருக்கின்றார்.

யிட்டிருக்கிறது. கஸ்கிஸ்தானிடம் இருந்து அணு ஆயுதங்களை வாங்க முயற்சிக்கும் இஸ்லாமிய நாடுகள் எவை என்பதை திரு. யெல்டின் வெளியிடவில்லை என்றும் அப்பத்திரிகை தெரிவித்திருக்கிறது. சோவியத் யூனியன் மறைவுடன் மத்திய ஆசியாவில் உதயமான இஸ்லாமிய நாடுகளில் கஸ்கிஸ்தானும் ஒன்றாகும் என்பதும் குறிப்பிடத்தக்கது. [த-எ]

இந்திய எல்லைக்குள் ஊடுருவ பாகிஸ்தான் அனுமதிக்காது

இஸ்லாமபாத், பெப். 10 எதிர்வரும் செவ்வாய்க் கிழமை காஷ்மீரில் எல்லைக் கட்டுப்பாட்டுப் பகுதியை எவரும் கடக்க அனுமதிக்கக் கூடாது என்று பாகிஸ்தான் அரசு முடிவு செய்துள்ளது. பிரதமர் நவாஸ்ஷெரிப் தலைமையில் கடந்த சனிக்கிழமை நடைபெற்ற உயர்நிலைக்கூட்டத்தில் இம்முடிவு எடுக்கப்பட்டது. காஷ்மீர் மக்கள் சுயநிர்ணய உரிமை பெறுவதைத் தார்மிக அரசியல் ரீதியில் ஆதரிக்கக் கூடாது என்று இத்தகைய அதே தருணத்தில் இத்தகைய எல்லை ஊடுருவலை உறுதியாகத் தடுக்க வேண்டும் என்றும் பாகிஸ்தான் அரசு முடிவெடுத்திருக்கிறது.

காணை பாகிஸ்தான் அரசு கைது செய்யக் கூடும் என்று எதிர்பார்க்கப்படுவதாக இஸ்லாமபாத் திரிவிக்கப்பட்டது. அமரூல்லாகான் தற்போது தலைமறைவாக இருப்பதாகத் தெரிவிக்கப்படுகிறது. [த-எ]

இந்-பாக்.எல்லையை தாண்ட அமரூல்லாகான் உறுதி

இந்த முடிவை அடுத்து ஜம்மு - காஷ்மீர் விடுதலை முன்னணி என்ற அமைப்பின் தலைவர் அமரூல்லாகான்

பாகிஸ்தான் அரசு விதித்துள்ள தடையை மீறி எனது தலைமையில் தாண்டர்கள் இந்தியாவின் கட்டுப்பாட்டில் உள்ள காஷ்மீருக்குள் எதிர்வரும் செவ்வாய்க்கிழமை எல்லையைத் தாண்டிப் பிரவேசிப்பது உறுதி. ஜம்மு - காஷ்மீர் விடுதலை முன்னணியின் தலைவர்

சென்றதாக தெரிவிக்கப்படுகிறது. தீவிரப்பகுதியில் இருந்து இவர் கொழும்புடன் நேரடியாகத் தொடர்பு கொண்டார் என்றும் அறிவிக்கப்படுகிறது. [த-எ]

கடற்றொழிலாளருக்கு 5 லட்சம் உதவி

தாளையடி, பெப். 10 யாழ். மாவட்டத்தில் இராணுவ நடவடிக்கையினால் பாதிப்படைந்துள்ள கடற்றொழிலாளர்களுக்கு சுமார் ஐந்து லட்சம் ரூபா பெறுமதியான கடற்றொழில் உபகரணங்களை, யாழ். மாவட்ட செஞ்சிலுவைச்சங்கம் வழங்கவுள்ளது. சுய தொழில் ஊக்குவிப்புத் திட்டத்தின் கீழ் இந்த உதவி வழங்கப்படும். [த-144]

பிரபாகரன், பொட்டம்மான் விவகாரம்:

காலக்கெடு முடிந்த பின்பே அடுத்த நடவடிக்கையாம்

விடுதலைப் புலிகள் தலைவர் பிரபாகரன் மற்றும் உளவுப் பிரிவுத் தலைவர் பொட்டம்மானையும் சரணடையக் கோரி விதிக்கப்பட்டுள்ள காலக்கெடுவான பெப்ரவரி 28ஆம் திகதியின் பின்னரே, மேற்கொண்டு என்ன செய்வது என்பது பற்றித் தெரியவரும் என்று ராஜதந்திர வட்டாரங்கள் எதிர்பார்க்கின்றன.

படுத்தப்பட்டதாக தகவல் அறிந்த வட்டாரங்கள் தெரிவித்தன என்றும் அச்செய்தியில் தெரிவிக்கப்பட்டுள்ளது. இலங்கையும் தனது நாடு கடத்தல் சட்டத்தை இந்தியாவுக்கும் விரிவுபடுத்தி இருப்பதாகவும் கூறப்படுகிறது. திரு. பிரபாகரனையோ அல்லது பொட்டம்மா

னையோ கைதுசெய்ய முடியாத நிலை தொடரும்வரை, நாடு கடத்தல் சட்டத்தைப் பற்றி ஆராய்ந்து கொண்டிருக்கும் நிலையும் தொடரும் என்று அவ்வட்டாரங்கள் கூறுவதாகவும் கொழும்புச் செய்திகள் தெரிவிக்கின்றன. [த-எ]

நடுத்தர உள்ளீடுகளை பாவித்து சிறந்த அறுவடையை பெறவேண்டும் வயல் விழாவில் பாலகுமார்

நவீன முறையில் விவசாய முயற்சியில் ஈடுபடவோ, பசளைகளை பயிர்களுக்கு உள்வீடாக பயன்படுத்தவோ நமக்கு தற்போது சந்தர்ப்பம் இல்லை. நடுத்தர அளவிலான உள்ளீடுகளை பாவித்து பயிர்களை உற்பத்தி செய்து சிறந்த அறுவடையை பெறவேண்டும். நடுத்தர அளவிலான உள்ளீடுகளை சரியான முறையில் பயன்படுத்த விவசாயிகளுக்கு அறிவுறுத்த வேண்டும்.

நெல்வேலி விவசாய ஆராய்ச்சி நிலையத்தினரால் வயல்விழா நிகழ்ச்சி நடத்தப்பட்டது. விடுதலைப் புலிகள் சார்பில் அதன் பிரதித் தலைவர் திரு. கோ. மகேந்திரராசா, யாழ். மாவட்ட தளபதி திரு. செந்திராள், மக்கள் முன்னணி பிரமுகர் திரு. பாலகுமார், தமிழீழ ஆய்வு நிறுவன பொறுப்பாளர் திரு. ரவி, யாழ். மாவட்ட அரசியல் நிர்வாக பொறுப்பாளர் திரு. இளம்பருதி உட்பட பலர் கலந்து கொண்ட புதிய விவசாய முறைகளைப் பார்வையிட்டனர்.

திருநெல்வேலி விவசாய ஆராய்ச்சி நிலையத்தினரால் அண்மையில் நடத்தப்பட்ட வயல் விழாவினை பார்வையிட்ட விடுதலைப் புலிகள் மக்கள் முன்னணிப் பிரமுகர் திரு. எம். பாலகுமார் இவ்வாறு கருத்துத் தெரிவித்தார்.

அத்துடன் விவசாயத்துறையுடன் சம்பந்தப்பட்ட பல அதிகாரிகள், கிராமிய உற்பத்திக்குழு அங்கத்தவர்கள், கிளிநொச்சி விவசாய ஆராய்ச்சி நிலைய உத்தியோகத்தர்கள், பல்கலைக்கழக உத்தியோகத்தர்களும் இவ்விழாவில் கலந்து கொண்டனர். [த-90]

காஷ்மீர் பிரச்சினை அனைத்துக் கட்சிகளின் மாநாட்டுக்கு 'ராவ்' அழைப்பு

புதுடில்லி, பெப். 10 காஷ்மீர் பிரச்சினை தொடர்பாக இன்று திங்கள் புதுடில்லியில் அனைத்து அரசியல் கட்சிகளின் மாநாடு ஒன்றை பிரதமர் பி. வி. நரசிம்மராவ் அழைத்து இருக்கின்றார். வெளிநாட்டுத் தீவிரவாதிகளின் ஊடுருவல், மிரட்டல் மற்றும் இவர்களின் நடவடிக்கைகளுக்குப் பாகிஸ்தான் உடந்தையாக இருப்பது தொடர்பாக ஆராயவே இம் மாநாடு கூட்டப்பட்டிருக்கிறது.

அரசியல்கட்சிகளின் தலைவர்கள் மற்றும் நாடாளுமன்றத்தில் உள்ள கட்சிகளின் தலைவர்கள் இம்மாநாட்டிற்கு அழைக்கப்பட்டிருக்கின்றனர். இதே வேளை— பிரதமரின் அழைப்பை ஏற்று இம் மாநாட்டில் கலந்து கொள்ள தமிழ்நாடு முதலமைச்சர் செல்வி ஜெயலலிதா ஒப்புக் கொண்டிருப்பதாக அறிவிக்கப்படுகிறது. [த-எ]

சின்னஞ்சிறு விளம்பரம்

விற்பனைக்கு

மேடைத் தராசு தட்டுடன் விற்பனைக்கு உண்டு. 25, Tows, Avery Model, தொடர்பு: இல: 155, கஸ்தூரியார் வீதி, யாழ்ப்பாணம் [19643]

C 90 HONDA மோட்டார் சைக்கிள் விற்பனைக்குண்டு. தொடர்புகொள்ள வேண்டிய முகவரி: திரு. ரமணிதரன், 38 A, நாயன்மார் வீதி, நல்லூர், யாழ்ப்பாணம். [19651]

தேவை

பெண்களுக்கான உடைகளை வெட்டித் தைக்கக் கூடிய அனுபவம் உடைய பெண்கள் உடன் தேவை. நோசுகி ரெயிலறிங், இல. 5, பருத்தித்துறை வீதி, நல்லூர். [19641]

மணமக்கள் தேவையா?

எம்மிடம் உள்நாட்டு, வெளிநாட்டு மணமக்களும், மாற்றுச் சம்பந்தத்தை விரும்புவோரும், அல்லாதவரும் நிறைய இருக்கிறார்கள். மங்கள ஏஜன்சி, கொய்யாத்தோட்டம், யாழ்ப்பாணம். [19633]

ரைப்ரைட்டர்

Typewriters தட்டச்சு இயந்திரங்கள் வாங்கவும், விற்கவும், சிறந்த முறையில் திருத்தவும், தமிழ்-ஆங்கில தட்டச்சு வேலைகளுக்கும், பியூடோ, 39/17, மின்சார நிலைய வீதி, 3 ஆம் ஒழுங்கை, யாழ்ப்பாணம். [சி-1462]

சோதிட மாந்திரீகம்

உங்கள் பிரச்சினை எதுவாயினும் உடனடியாகத் தீர்வு காண்பதற்கு மட்டக்களப்பு பரம்பரை சோதிட மாந்திரீக நிபுணரைக் கலந்தாலோசியுங்கள். "சக்தி சரவணா", 210, கஸ்தூரியார் வீதி, யாழ்ப்பாணம். [யாழ்ப்பாணம் இந்துக் கல்லூரி மைதானம் முன்பாக] தினசரி பகல் 9 மணி தொடக்கம் 3 மணி வரை சந்திக்கலாம். வியாழன் விடுமுறை. (5039)

மெய்வல்லுநர் இலக்கம்

கல்லூரி மெய்வல்லுநர் போட்டிகளில் கலந்து கொள்ளும் வீரர்களுக்கான இலக்கங்கள் விற்பனைக்கு உண்டு. பாரதி பதிப்பகம் [A. B. Printers], 430, காங்கேசன்துறை வீதி, யாழ்ப்பாணம். [C-1491]

இன்று செவ்வாய் மாற்றம்

இன்று [10-2-92] அதிகாலை செவ்வாய் மகரராசிக்கு மாற்றமடைந்து உச்சமடைவதால் பொருளாதாரத் தடைகளையும், சண்டை அழுத்தங்களையும் நீக்கிச் சுமகு நிலையை உண்டாக்கும். சோபிதா, ரகுநாதன் பதிப்பகம், யாழ்ப்பாணம். [நூலாசிரியர் Prof: சத்தியதாஸன்.] [19635]

அலுவலகம் மூடப்பட்டது

நவாலி, பெப். 10 யாழ். செயலகத்தில் இயங்கி வந்த கடன் வழங்கு சபை அலுவலகம் கடந்த மாதத்துடன் மூடப்பட்டுள்ளது. மாகாண சபையின் அதிகாரங்களை பிரிவுச் செயலர் பணிமனைகளுக்கு பரவலாக்கும் நடைமுறையின் கீழ் இவ் அலுவலகத்தில் பணிபுரிந்த ஊழியர்கள் அனைவரும் பிரதேச செயலர் பணிமனைகளுக்கு இடமாற்றம் செய்யப்பட்டுள்ளனர். (த-100)

மாணவரின் கல்வி பாதிப்பு

அச்சவேலி, பெப். 10 வலி-கிழக்கில் இடம்பெற்ற இராணுவ நடவடிக்கைகளின் காரணமாக அப்பகுதி மாணவர்களின் கல்வி நிலை பெருமளவு பாதிப்படைந்துள்ளது. இராணுவ நடவடிக்கைகள் விஸ்தரிக்கப்பட்டதால் இடைக்காடு, பத்தமேனி, தம்பாலை, வளலாய், கதிரிப்பாய் ஆகிய பகுதிகளிலுள்ள பாடசாலைகள் செயற்பட முடியாத நிலையில் உள்ளன. (த-11)

வைத்தியசாலை திறப்பு விழா

தீவகத்தில் 125 ஆண்டுகளுக்கு மேலாக சேவையாற்றிய பாக்கியம் குழந்தைகள் சிகிச்சை நிலையம், கே. கே. எஸ். வீதீயீலுள்ள (மனோகராச் சந்தியில் இருந்து 200 யார் தூரத்தில்) 369/1, இலக்க கட்டிடத்தில் 10-02-1992 (இன்று) தொடக்கம் இயங்க உள்ளது. [19656]

ஸ்ரீகம்பிரமணிய புத்தகசாலை, அச்சகம் ஆகியவற்றின் உரிமையாளர்

ஆறுமுகம் சுப்பிரமணியம்

அவர்கள்

06 - 02 - 1992 அன்று அமரரானார்

பழமரமாய் எமக்கெல்லாம் பழுத்து மேலாம் பயன்களினன வாரியளித் திட்ட வள்ளல்! அழகுள்ளம் அன்புமொழி ஆர்வத் தோடே அனைவர்க்கும் அறிவுரைகள் வழங்க வல்லோய் பழகுவதில் பண்பாடு தவறாப் பண்பு படைத்திட்ட பெரியோய்! உன் இழப்பால் நாங்கள் அழுகின்றோம் மனமுருகி வருந்துகின்றோம்; அண்ணல் உன் நினைவுளத்தில் அமைத்திட்டோமே.

அமரர் அவர்களுக்கு

எமது கண்ணீர் அஞ்சலியை


அகம் உருகி சமர்ப்பிக்கின்றோம்.

சொ. விமலன், உரிமையாளர், திருவள்ளூர் அச்சகம், நல்லூர், யாழ்ப்பாணம்.

க. சொக்கலிங்கம், (சொக்கன்) நாயன்மார் கட்டு, யாழ்ப்பாணம்.

[19654]

36ஆம் நாள் நினைவஞ்சலியும் அந்தியேட்டிக்கிரியையும்



மலர்வு:

23
—
07
—
1918

உதிர்வு:

06
—
01
—
1992

அமரர் மாணிக்கம் குமாரசாமி

[ஓய்வு பெற்ற அதிபர்]

எங்கள் இல்லத்தின் இணையிலாத தலைவனாய் விளங்கி, மனையும், சுற்றமும் பேணிக்காத்து, புவிமீது வாழும் வழி அமைத்து, அன்பின் உறைவிடமாய், பண்பின் சிகரமாய் வாழ்ந்து, தோன்றாத துணையாய் எம் நினைவுகளில் என்றென்றும் வாழும் எங்கள் தெய்வத்தின் ஆத்ம சாந்திக்காகப் பிரார்த்திக்கிறோம்.

அன்னாரின் ஈமக்கிரியைகளில் கலந்து கொண்ட யாவருக்கும், எல்லா வழிகளிலும் உதவி நல்கியோருக்கும் நன்றி நவில்கிறோம். அத்துடன் இன்று (10-02-1992) நடைபெறும் அந்தியேட்டிக்கிரியையிலும் வீட்டுக் கிருத்திய வைபவத்திலும் கலந்து கொள்ளுமாறு அனைவரையும் வேண்டுகின்றோம்.

மனைவி, மைத்துனி, மக்கள், மருமக்கள், பேரப்பிள்ளைகள்.

'குகபவனம்' Digitized by Noolaham Foundation. Noolaham.org | aavanaham.org [19599]

கொடுப்பனவுகள் வழங்கப்படவில்லை

யாழ். தொழில் திணைக்கள உத்தியோகத்தர்களுக்கு கடந்த 90 ஆம் ஆண்டு ஜூன் மாதம் முதல் வெளிக்கள வேலைகளுக்கான போக்கு வரத்துக் கொடுப்பனவுகள் வழங்கப்படவில்லை எனத் தெரிவிக்கப்படுகிறது. இந்நிலை நீடித்த போதிலும் தொழில் திணைக்கள உத்தியோகத்தர்கள் ஓரளவு வெளிக்கள வேலையில் ஈடுபட்டு வருவதாகவும் தெரிவிக்கப்படுகிறது. [த-5]

திருமணம் நிறைவேற்று நிலையம்

ஸ்தாரீதம்:- 05-02-1962 பதிவு இல:- 13109

உங்கள் திருமணங்கள் இன்னமும் நிறைவேறவில்லையா?

பெற்றோர்களே!

உங்கள் பிள்ளைகளின் தகுதி, தராதரத்திற்கு ஏற்ற வகையில் உள்நாட்டிலும், வெளிநாட்டிலும் நீங்கள் தேடித்திரியும் மணமகன் / மணமகளைப் பெற்று உங்கள் திருமணங்களை நிறைவேற்றிக் கொள்ள, கந்தர்மடம் அரசடி வீதியில் உள்ள தலைமை அலுவலகத்திலும், சாவகச்சேரி கண்டி வீதியில் உள்ள கிளை அலுவலகத்திலும் தொடர்பு கொள்ளுங்கள்.

முப்பது வருடங்களாக பல்லாயிரக் கணக்கான திருமணங்களை நிறைவேற்றிய யாழ். கந்தர்மடம் திருமணம் நிறைவேற்று நிலையம் இலங்கையிலேயே முதன் முதலாக ஸ்தாபனரீதியில் தொடங்கிய பெருமையுடையது.

தாமதிக்காமல் உங்கள் பிள்ளைகளின் குறிப்புகளைப் பதிவு செய்து, நீங்கள் விரும்பும் திருமணங்களை நிறைவேற்றிக் கொள்ளுங்கள்.

இயக்குனர்:-

புலவர் செ. து. தெட்சணாமூர்த்தி

அலுவலக நேரம்:-

காலை 8 30 மணி முதல் மாலை 5 30 மணி வரை

37, கண்டி வீதி, சாவகச்சேரி.

140, அரசடி வீதி, கந்தர்மடம், யாழ்ப்பாணம்.

[19648]

மரண அறிவித்தல்கள்

திருமதி

பொன்னம்பலம் வள்ளியம்மை

புங்குடுதீவு 7ஆம் வட்டாரத்தைச் சேர்ந்த திருமதி பொன்னம்பலம் வள்ளியம்மை 07-02-1992 அன்று புங்குடுதீவில் காலமானார்.

இவர் காலஞ்சென்ற பொன்னம்பலத்தின் அன்பு மனைவியும், அமிர்தம்மா, மதியாபரணம் (வர்த்தகர், கன்னாகம்), காலஞ்சென்ற சற்குணம், காலஞ்சென்ற திருவாதிரை மற்றும் நாகம்மா, செல்வராசா (பிரான்ஸ்), இராசமணி ஆகியோரின் தாயாரும், ஐயம்பிள்ளை, அன்னலக்ஷ்மி, இராசையா, மனோன் மணி, பாலசிங்கம் (புங்குடுதீவு - மகாவித்தியாலயம்), ஞானசோதி, ஏரம்பமூர்த்தி ஆகியோரின் மாமியாரும், குலநாயகம், இராசையா ஆகியோரின் சகோதரியுமாவார்.

அன்னாரின் இறுதிக் கிரியைகள் 08-02-1992 அன்று புங்குடுதீவில் நடைபெற்றன. இவ்வறிவித்தலை உற்றாரார், உறவினர், நண்பர்கள் அனைவரும் ஏற்றுக் கொள்ளவும்.

தகவல்: பொ: மதியாபரணம். (மகன்)

வங்கி ஒழுங்கை, கே. கே. எஸ். நோட், கன்னாகம்.

[19655]

சின்னத்தம்பி சிற்றம்பலம்

சண்டிலிப்பாயைப் பிறப்பிடமாகவும், 36, கோவில் வீதியை வசிப்பிடமாகவும் கொண்ட திரு. சி. சிற்றம்பலம் கனடாவில் கடந்த 31-1-92 இல் காலமானார். இவர் பூமணியின் அன்புக் கணவரும், ஜெயப்பிரகாசன், காயத்திரி, ஜெயராஜ், மைத்திரி ஆகியோரின் அன்புத் தந்தையும், மஞ்சளா, ரவிராஜ், கஜநிதி, ராஜவிக்கினேஸ்வரன் ஆகியோரின் அன்பு மாமனாரும், அபிராமியின் அன்புப் பேரனாரும் ஆவார். அன்னாரின் இறுதிக் கிரியைகள் கனடாவில் 3-2-92 இல் நடைபெற்றன. இவ் அறிவித்தலை உற்றாரார், உறவினர்கள் நண்பர்கள் அனைவருக்கும் அறியத் தருகின்றேன்.

தகவல்:

வி. சிவப்பிரகாசம்.

36, கோவில் வீதி, யாழ்ப்பாணம்.

[19653]

உதயன்

ஏமாற்று வேலை!

பாரிஸில் நடந்த இலங்கைக்கு உதவும் நாடுகளின் மாநாட்டில் வடக்கு - கிழக்கு யுத்தத்தை முடிவுக்குக் கொண்டுவரவேண்டும் என்று வலியுறுத்தப்பட்டதாகச் செய்திகள் வெளிவந்துள்ளன.

ஸ்ரீலங்கா அரசின் பொருளாதார முன்னேற்றத்தை, அதன் கீழ்ப்படிவை, சொன்னதைச் செய்யும் நேர்மையை மெச்சி, அது கேட்டதை விட 105 கோடி ரூபாயை அதிகமாக வழங்குவதற்கு முடிவு செய்யப்பட்ட கூட்டத்திலேயே வடக்கு - கிழக்கு யுத்தம் நிறுத்தப்பட வேண்டும் என்ற விடயமும் வற்புறுத்தப்பட்டிருக்கிறது!

இது மிகவும் நகைப்புக்கு உரியதாகும். எனக்கு இரை போட்டு அனுப்பிய பின்னர் அதனைப் பிடிக்கப் பொறி வைக்கப் போவதாக சொல்லுவதற்கு ஒப்பானதாகும். உலகத்தை ஏமாற்றும் வெறும் பம்மாத்தாகும்.

ஸ்ரீலங்கா அரசுக்குத் தேவைப்படும் பணத்தை, அது கேட்பதையும் விட அதிகமாகக் கொடுத்துவிட வேண்டும் என்பது உலக வங்கி ஏற்கனவே செய்த முடிவு.

தான் போடும் தாளத்துக்கு ஏந்தப் பக்கமும் ஆக்கூடிய நாற் பெரம்மையாக விளங்கும் முன்றாம் உலக நாடுகளில் பூதியை ஸ்ரீலங்கா அதற்கு வேண்டிய உதவிகளைச் செய்து காட்டினாலேயே ஏனைய நாடுகளையும் தனது கைப்பெரம்மை ஆக்கலாம் என்பது உலக வங்கியின் திட்டம். அவ்வாறு செய்தால் முன்றாம் உலக நாடுகளில் அமெரிக்காவின் வந்தக நலன்களைப் பெருக்கலாம் என்பது வெளிப்படையான விடயம்.

ஏனவே இலங்கைக்கு உதவும் நாடுகள் ஸ்ரீலங்காவுக்கு நிதி உதவி வழங்குவதற்குரிய சகல சாதகமான பின்னணிகளையும் உலக வங்கியே அமைத்துக் கொடுத்தது.

நிதி உதவியை வழங்குவதற்கு முடிவு செய்யப்பட்டிருந்தாலும், பணத்தைக் கையளிப்பதற்கு இடையில் வடக்கு - கிழக்குப் பிரச்சினை முடிவுக்குக் கொண்டுவரப்பட வேண்டும்; யுத்தம் நிறுத்தப்பட வேண்டும் என்று நிபந்தனை விதித்திருந்தால் அது புரிந்து கொள்ளக் கூடிய ஒன்று.

ஆனால் அவ்வாறு காத்திரமான நடவடிக்கை ஏதனையும் மேற்கொள்ளாது வெறும் பேச்சுக்காக இனப் பிரச்சினை தீர்க்கப்பட வேண்டும் என்பதால் ஆகப்போவது எதுவுமில்லை.

ஸ்ரீலங்கா அரசாங்கம், இனப்பிரச்சினை விவகாரத்தில் எப்போதும் மெத்தனமாக நடந்து வருகிறது. அதனைத் தீர்க்கும் எண்ணம் இல்லை. இழுத்தடித்து நீட்டுவதே உள்மனம். சர்வதேச அமைப்புகளின் போக்கும் அதற்கு இசைவானதாகவே உள்ளது.

பாரிஸ் மாநாட்டில் கலந்து கொண்ட அரசாங்க அதி உயர் அதிகாரி ஒருவர், பாரிஸ் மாநாடு வழங்கும் நிதிக்கும் போர்ச் செலவுகளுக்கும் எவ்வீத சம்பந்தமும் இல்லை என்று யூசி ரிமூவியூருக்கிறார்! ஸ்ரீலங்காவின் பொருளாதாரக் கட்டமைப்புச் சீர்க்குத்தங்களுக்காகவே இந்தக் கடன் வழங்கப்படுகிறது. ஸ்ரீலங்காவின் பொருளாதார நடவடிக்கைகள், உதவி வழங்கும் நாடுகள் எதிர்பார்க்கும் வழியில் சென்று கொண்டிருப்பதால் கடன் வழங்கப்படுகிறது என்று விமர்சகர்கள் கூறுகிறார்கள்.

ஏனவே பாரிஸ் மாநாட்டில் இனப்பிரச்சினைக்குத் தீர்வு காணப்பட வேண்டும் என்று வலியுறுத்தப்பட்டது என்ற தகவல்கண்டு வருவது ஏமாற்று விடக் கூடாது. அது ஐரோப்பிய நாடுகளின் பெரும் ஏமாற்றுக் கோஷம்.

குறைந்த செலவில் நிறைவான உணவு;

போஷாக்குக் குறையை நீக்க வழி!

[முந்திய தொடர்ச்சி]

எமது சிறார்களின் வளர்ச்சிக்கும், விருத்திக்கும், உறுதிக்கும் அவசியமனைவ புரதங்கள். புரதப் பற்றாக்குறை எமது சமூகத்தின் எல்லா மட்டங்களையும் - வசதி படைத்தவர்கள், வசதியற்றோர் - எல்லோரையும் பாதித்திருக்கிறது என்பதை அண்மையில் மேற்கொள்ளப்பட்ட ஆய்வுகள் துல்லியமாகக் காட்டுகின்றன.

இந்நிலைக்கு முக்கிய காரணம் சத்துள்ள உணவுப் பொருள்களை எவ்வாறு பெற்றுக் கொள்வது என்பது குறித்து எம்மிடையே நிலவும் அறிவற்ற தன்மையாகும். விலை கூடிய பால் மா, முட்டை, மீன், இறைச்சி போன்றவற்றில் மட்டும் தான் அதிக சத்திருப்பதாக நாம் நினைக்கிறோம். ஆனால் உண்மை அது அல்ல. விலை குறைந்த ஆகாரங்கள் மூலமும் நாம் நிறையணுவைப் பெற்றுக் கொள்ள முடியும்.

நான்கு மாதத்திற்குக் கூடிய வயதுடைய எல்லா குழந்தைகளுக்கும், பாலூட்டும் தாய்மாருக்கும், கர்ப்பினிகளுக்கும் சமவிகித உணவை ஓரளவு வழங்கக் கூடிய இரண்டு வெவ்வேறு உபஉணவுகளை யாழ்ப்போதனா ஆஸ்பத்திரியின் ஆரம்ப சுகாதார ஆராய்ச்சிப் பிரிவு அடையாளம் கண்டு

முக்கூட்டுமா, இலைசேர் பால் கஞ்சி நீங்களே தயாரித்துக் கொள்ளலாம்

அறிமுகப்படுத்தியிருக்கிறது. எமது குழுவில் இலகுவாக, குறைந்த விலையில் கிடைக்கக் கூடிய உணவுப் பொருள்களைக் கொண்டு இவற்றைத் தயாரிக்க முடியும். போஷாக்கு குறைந்த மந்த போசனையுடைய குழந்தைகளுக்கு இந்த உணவு வகை சட்டாயம் கொடுக்கப்பட வேண்டும் என்று சிபார்சு செய்யப்பட்டிருக்கிறது.

நீங்களே தயாரிக்கலாம்

முதலாவது "பொரியரிசி - சோயா - உழுந்துக் கலவை" ஆகும். உள்நூலில் தயார் செய்யப்பட்ட நிலையில் பக்கெட்டுக்களில் அடைக்கப்பட்டு "ஜீவாகாரம்" என்ற பெயரில் அறிமுகப்படுத்தப்பட்டிருக்கிறது. இதனை வீட்டில் நீங்களே தயார் செய்து கொள்ளலாம்.

ஒரு கிலோ "ஜீவாகாரம்" மா தயாரிப்பதற்கு தேவையான பொருள்கள்:

- ★ பொரியரிசி மா - 650 கிராம்
- 2½ சுண்டு (வெட்டியது) குத்தரிசியைக் கழுவிக்காய

— கூர்விழியான் —

வைத்து சட்டியில் போட்டு அடுப்பில் வைத்தால் அது வெடித்து பொரியரிசியாகும்.

★ சோயா மா - 330 கிராம். 2½ சுண்டு (வெட்டிய) சோயாப் பருப்பை நீரில் ஊற வைத்து மறுநாள் காலை தோல் நீக்கி, கழுவி வெய்யிலில் நன்கு காயவைத்த பின்னர், சட்டியில் போட்டு வறுத்தெடுக்க வேண்டும்.

★ உழுத்தம் மா - 115 கிராம். ½ சுண்டு முழு உழுத்தை நன்கு வறுத்தெடுத்து இரண்டு

டாக உடைத்து தோல் நீக்கி உழுத்தம் பருப்பை எடுக்கவும்.

இவை மூன்றையும் ஒன்றாகச் சேர்த்து நன்கு மாப்போல அரைத்தால் ஜீவாகாரம் கிடைத்து விடும். (திருகைக் கல்லில் போட்டு திரித்துக் கொள்ளலாம்)

ஒன்று அல்லது இரண்டு சுண்டி ஜீவாகாரம் மாக்கலவையை சீனியுடன் கலந்து சுடுநீர் அல்லது பாலுடன் சேர்த்து களிபோல் செய்து குழந்தைகளுக்கு ஊட்டலாம். வளர்ந்தோருக்கும், கர்ப்பினித் தாய்மாருக்கும், பாலூட்டும் தாய்மாருக்கும் தேவையான அளவு மாக்கலவையுடன் தேங்காய் துருவலும், சீனி, சுடுநீர் அல்லது பால் அல்லது வாழைப் பழமும் சேர்த்து பிசைந்து உருண்டையாக வழங்கலாம்.

இலைசேர் பால் கஞ்சி

இலைசேர் பால் கஞ்சி தயாரிக்க தேவையான பொருள்கள்:

- ★ பச்சையரிசி - 1 கிலோ (3½ சுண்டு)
- ★ தேங்காய்த் துருவல் - 400 கிராம் (ஒரு முழுத் தேங்காய்)
- ★ ஏதேனும் ஒரு கிரைவகை - 200 கிராம் (ஒரு சாதாரண பிடி)
- ★ ஊற வைத்த பயறு - 25 கிராம் (1/8 சுண்டு)
- ★ சீனி - 200 கிராம் (ஒரு சுண்டு)
- ★ மாஜின் - 50 கிராம்
- ★ உப்பு - சிறிதளவு

முருங்கையிலை, தவசி முருங்கையிலை, சண்டியிலை, பசளி, பொன்னாங்காணி, முளைக்கிரை, கங்குன்கிரை போன்ற கிரை வகைகள் சிறந்தவை. முதலில் அரிசியை நன்கு வேக வைக்கவும். கிரையைச்

சுக நலன்

சத்தம் செய்து சிறு சிறு துண்டுகளாக வெட்டி, அதனையும் தேங்காய்த் துருவலையும், சீனி, மாஜின் ஆகியவற்றையும் நன்கு அவிந்த அரிசியுடன் சேர்க்கவும்.

முதல் நாள் நீரில் ஊறவைத்தால் மறுநாள் முளை வந்த நிலையில் இருக்கும் பயறை அவற்றுடன் சேர்க்கவும். அதன் பின்னர் உப்பைப் போட்டு இலை பால் கஞ்சியை அடுப்பிலிருந்து இறக்கவும்.

இதன் போஷாக்கை மேலும் உயர்த்த விரும்பினால் மேலதிகமாக பசுப்பாலை அல்லது மாப்பாலைச் சேர்க்கலாம்.

சமைத்த 100 கிராம் இலைசேர் பால் கஞ்சியில் 14.5 கிராம் புரதமும், 475 கிலோ கலோரி சக்தியும் உண்டு.

6 மாதம் முதல் 6 வயதுடைய சிறுவர்களுக்கு 50 முதல் 150 கிராம் இலைசேர் பால் கஞ்சி போதுமானதாகும்.

மிகச் சிறந்த சமவிகித ஆகாரங்களின் இந்த இரண்டு உபஉணவுகளும் எமது குழந்தைச் செல்வங்கள் மத்தியில் நிலவும் போஷாக்கின்மையைப் போக்கத்தக்கவை. பெற்றோர்கள் கண்விழிப்பார்களா?

நன்றி:

"ஆரம்ப சுகாதார சேவையாளருக்கு ஒரு வழிகாட்டி" நால்

தமிழர் விரோத நடவடிக்கை; சர்வோதயம் உடந்தை!

யாழ்ப்பாணம், பெப். 10 தமிழ் மக்களின் கண்ணீரையும், இரத்தத்தையும் காட்டி, தமிழ் மக்களின் பெயரில் வெளிநாடுகளிடமிருந்து நிதி உதவிகளைப் பெற்று, அவற்றைப் பயன்படுத்தி, சிங்களப் பேரினவாதத்தின் தமிழர் விரோத நடவடிக்கைகளுக்கு சர்வோதய இயக்கம் துணை போகிறது.

இவ்வாறு ஆரியரத்தனா தலைமையிலான சர்வோதய இயக்கம் மீது குற்றம் சுமத்திய யாழ்ப்பாணத்தில் பல துண்டுப் பிரசுரங்கள் அண்மையில் வெளியிடப்பட்டன.

வடக்கு - கிழக்கு நலன் பேணும் மக்கள் சார்பிலும், பாதிக்கப்பட்ட மக்கள் சார்பிலும் இந்தப் பிரசுரங்கள் குடா நாட்டின் பல பகுதிகளிலும் விநியோகிக்கப்பட்டு வருகின்றன.

பிரஸ்தாப இரு துண்டுப் பிரசுரங்களிலும் பாதிக்கப்பட்ட தமிழர்களுக்கு உதவுவதற்கெனக் கூறி, பெறப்

பட்டாசு....

[1ஆம் பக்கத் தொடர்ச்சி] திலேயே உயிரிழந்தார். சேதம் 25 லட்சம் ரூபா என்று மதிப்பிடப்பட்டுள்ளது.

வெடி விபத்துக்கான காரணம் பற்றி விசாரிக்கப்படுகிறது.

தகுந்த பாதுகாப்புச் சாதனங்கள் இன்றி இரசாயனப் பொருள்களைக் கையாண்டதால் இந்த விபத்து நடந்திருக்கலாம் எனச் சந்தேகிக்கப்பட்டுகிறது. (9-10-5)

பட்ட வெளிநாட்டுப் பண உதவிகளின் விவரம், அவை சிங்களப் பகுதிகளின் அபிவிருத்திக்கு [குறிப்பாகத் தமிழ்ப் பகுதிகளில் குடியேற்றுவதற்கு] பயன்படுத்தப்பட்ட விதம் என்பன பட்டியல் இட்டுக் காட்டப்பட்டுள்ளன.

அவற்றில் சில வருமாறு:

★ வடமராட்சி நடவடிக்கையின் போது பாதிக்கப்பட்ட மக்களுக்கு உதவுவதற்கென பெறப்பட்ட ஒரு கோடி ரூபாவில், பதவியாவில் சிங்களக் குடியேற்றத்துக்குச் செலவிடப்பட்ட தொகை 65 லட்சம் ரூபா.

★ இந்திய இராணுவத்தின் நடவடிக்கையால் பாதிக்கப்பட்ட வட - கிழக்கைச் சேர்ந்த அநாதைகள், விதவைகள், அங்கவீனமுற்றோர் மற்றும் உடைமைகளை இழந்து நிரீக்கதிக்குள்ளான மக்களுக்கு உதவுவதற்கு 18 கோடி ரூபாவைச் சர்வோதயம் வெளி நாடுகளில் இருந்து பெற்றுக் கொண்டது. ஆனால் அந்தப் பணம் 1,000 பேருக்குத் தானும் வழங்கப்படவில்லை.

★ வடக்கு - கிழக்கிற்கெனப் பெறப்படும் நிதி அதற்கான ஒரு தனிக்கணக்கில் வைப்புச் செய்யப்பட வேண்டும். அந்தக் கணக்கு தமிழ்த் தலைமையினால் நிர்வகிக்கப்பட வேண்டும் என்று 1989 இல் மதிப்பீட்டுக்குழு சிபார்சு செய்தும் இன்னும் அது நடைமுறைப்படுத்தப்படவில்லை. [அ]

4 நாள் கம்பன் விழா வெள்ளியன்று ஆரம்பம்

காலை, மாலை நிகழ்ச்சிகள்

யாழ்ப்பாணம், பெப். 10 அகில இலங்கைக் கம்பன் கழகத்தின் கம்பன் விழா எதிர்வரும் வெள்ளி, சனி, ஞாயிறு, திங்கள் ஆகிய தினங்களில் நல்லூரில் நடைபெற ஏற்பாடாகியிருக்கிறது.

சனி, ஞாயிறு, திங்கட் கிழமைகளில் நாவலர் வீதியில் உள்ள நாவலர் கலாசார மண்டபத்தில் 9-30 மணிக்கு காலை நிகழ்ச்சிகளும் - நாளுக்கு நாட்களும் பிற்பகல் 4 மணிக்கு நல்லை திருஞான சம்பந்தர் ஆதீன கலாமண்டபத்தில் மாலை நிகழ்ச்சிகளும்

நடைபெறும். பட்டிமண்டபம், மேன்முறையீட்டுப் பட்டிமண்டபம், ஆய்வரங்கு, கவியரங்கு, வழக்காடுமன்றம், இளைஞர் அரங்கு, நாடக அரங்கு, ஆகியவை உட்பட பல்வேறு நிகழ்ச்சிகள் விழாவில் இடம் பெறவிருக்கின்றன.

பிரபலமான இலக்கியவாதிகள் இந்த நிகழ்ச்சிகளில் பங்கு பற்றவுள்ளனர். [உ]

நியமனங்கள்

வழங்கத் தடை

மட்டக்களப்பு பெப் 10 மட்டக்களப்பு மாவட்டத்தில் புதிதாகத் தொண்டர் ஆசிரியர் நியமனங்களை வழங்க வேண்டாம் என்று கல்வி ராஜாங்க அமைச்சர் திருமதி ராஜமனோகரி புலேந்திரன் உத்தரவிட்டுள்ளார்.

அண்மையில் வழங்கப்பட்ட நியமனங்கள் குறித்தும் மீள்பரிசீலனை செய்யும்படி அவர் அந்த உத்தரவில் தெரிவித்துள்ளார்.

மட்டக்களப்பு மாவட்டத்தில் தொண்டர் ஆசிரியர்கள் அரசியல் வாதிகளின் செல்வாக்கினால் நியமனம் பெற்றுள்ளனர் என்றும் - இதனால் திறமையானவர்கள் பாதிக்கப்பட்டுள்ளனர் என்று புகார்கள் செய்யப்பட்டதை அடுத்தே இந்த நடவடிக்கை எடுக்கப்பட்டுள்ளதாக அறிய வருகிறது. [த]

[அ-5]

மரண அறிவித்தல்கள்

செல்லையா சௌந்தரநாயகம்

நவாலி வடக்கு, மகேசன் வீதியைச் சேர்ந்த செல்லையா சௌந்தரநாயகம் (முன்னாள் மின்சார அத்தியட்சகர், மாத்தளை) கடந்த வெள்ளியன்று காலமானார்.

இவர் இராசமலரின் அன்புக் கணவரும், செ. குணரத்தினம் (குணம் அங்கிள்), திருமதி சிரோன்மணி சோமசுந்தரம் (ஆஸ்திரேலியா), காலஞ்சென்ற இராசநாயகம் (முன்னாள் தபால்திபர், பொற்பதி) ஆகியோரின் சகோதரரும், பிரேம்குமார் (துபாய்), நிர்மலாதேவி (பிரான்ஸ்), சியாமளாதேவி (சுவிட்ஸ்) லாந்து) ஆகியோரின் தந்தையும், காஞ்சனாதேவி (துபாய்), முரளிமோகன் (பிரான்ஸ்), பத்மநேசன் (சுவிட்ஸ்) லாந்து) ஆகியோரின் மாமனாரும், பிரவீண், தர்ஷிகா, நிருஷன், மீரா ஆகியோரின் பேரனாருமாவார்.

அன்னாரின் இறுதிக்கிரியைகள் கடந்த சனியன்று நவாலியில் இடம் பெற்றன. இவ்வறிவித்தலை உற்றார், உறவினர், நண்பர்கள் ஏற்றுக்கொள்ளவும். தவிர்க்க முடியாத காரணங்களினால் நேரத்துடன் அறிவித்தலைக் கொடுக்க முடியாமல் போனதையிட்டு மனவருத்தத்தைத் தெரிவித்துக் கொள்கிறேன்.

தகவல்:

செ. குணரத்தினம்.

மகேசன் வீதி,
நவாலி.

[ச/1502]

திரு. சி. வல்லிபுரம்

[மலாயன் பென்சனியர்]

தாவடியைச் சேர்ந்த திரு. சி. வல்லிபுரம் 9-2-1992 [நேற்று] அதிகாலை காலமாகிவிட்டார்.

இவர் தையல் முத்துவின் அன்புக் கணவரும், விஜயமலர், சரோஜா, ராதா [Colombo], கணேசலிங்கம் [U.K], சண்முகானந்தன் ஆகியோரின் அன்புத் தந்தையும், பாலசிங்கம், குணலிங்கம், நிமலசேனா [Colombo], ஜெகதீஸ்வரி [U.K] ஆகியோரின் அன்பு மாமனாரும், குலதேவி [Swiss], சாந்தினி, அபிராமி, பானுமதி, முரளிகிருஷ்ணன், சஞ்ஜீவனி, அசங்கபிரதி [Colombo], செழியன் [U.K], கபிலன் [U.K] ஆகியோரின் அன்பு பேரனுமாவார்.

அன்னாரது பூதவுடல் நாட்டுநிலைமை காரணமாக 9-2-92 [நேற்று] ஞாயிற்றுக்கிழமையே தாவடி மயானத்தில் தகனம் செய்யப்பட்டது. இவ்வறிவித்தலை உற்றார், உறவினர், நண்பர்கள் ஏற்றுக்கொள்ளும்படி அன்புடன் கேட்டுக்கொள்ளப்படுகின்றனர்.

“தையல்புரம்”
தாவடி தெற்கு,
கொக்குவில்.

தகவல்:
குடும்பத்தினர்
(19658)

V. A. யேசுதாசன்

[பிரதேசக் கணக்காளர், வ.பி.போ. சபை, வவுனியா]

V. A. யேசுதாசன் [பிரதேசக் கணக்காளர், வ.பி.போ. சபை, வவுனியா] 8-2-1992 இல் அகால மரணமானார்.

இவர் திருமதி யேசுதாசன் றெஜினா அவர்களின் அன்புக் கணவரும், செல்வி ஜெனிற்றா பிறேமிளா [யாழ். பல்கலைக்கழக 3-ம் வருட கலைப்பீட மாணவி], செல்வி கலிஸ்ரா கௌரி, செல்வி கிறிஸ்டி ல்டா கொண்சி [மாணவி யாழ். வைத்தீஸ்வரர் கல்லூரி] ஆகியோரின் அன்புத் தந்தையும், திரு. T. R. ஜோசப் [இளைப்பாறிய இ. போ. சபை உத்தியோகஸ்தர்], காலஞ்சென்ற திருமதி ஜோசப் ஞானம் [யாழ். மாநகர சபை மருத்துவத் தாதி] ஆகியோரின் அன்பு மருமகனும், காலஞ்சென்ற திரு. வைத்திய ஏபரகாரம், திருமதி வைத்திய ஏபரகாரம் அன்னமேரி ஆகியோரின் அன்பு மகனும், திருமதி அருளானந்தம் அருள்மலர் [U.K], திருமதி திருச்செல்வம் யோகமலர், திருபதி J. A. செல்வரத்தினம் வனஜா, திரு. J. ராஜக்கோன் [U.K] ஆகியோரின் அன்பு மைத்துனரும், C. Z. அருளானந்தம் [U.K], செ. திருச்செல்வம் [வள்ளச்சாலை உரிமையாளர், முல்லைத்தீவு], J. A. செல்வரத்தினம் [டோகா], திருமதி ராஜக்கோன் யூலி [U.K] ஆகியோரின் அன்புச் சகலனும், A. பிரான்சிஸ் [இளைப்பாறிய மீன் பிடி இலாகா உத்தியோகஸ்தர்], திருமதி பிறிக்சர் மரியநாயகம், காலஞ்சென்ற திரேசம்மா [மருத்துவத்தாதி], திருமதி நீற்றா குணரத்தினம் [இளைப்பாறிய ஆசிரியை], காலஞ்சென்ற எஸ்பீரியர் ஆகியோரின் அன்புச் சகோதரருமாவார்.

அன்னாரின் பூதவுடல் 10-2-1962 இன்று மாலை 3-00 மணிக்கு அன்னாரது இல்லத்திலிருந்து நல்லடக்கத் திற்காக புனித கொஞ்சேஞ்சிமாதா சேமக்காலைக்கு எடுத்துச் செல்லப்படும். இவ்வறிவித்தலை உறவினர், நண்பர்கள், சக ஊழியர்கள் அனைவரும் ஏற்றுக் கொள்ளும்படி தாழ்மையுடன் கேட்டுக் கொள்கின்றோம்.

தகவல்:

இல.100, 4-ம் கு.தெரு,
யாழ்ப்பாணம்.

செ. திருச்செல்வம்
(19661)

கொழும்பில் பரீட்சை

யாழ்ப்பாணம், பெப். 10 புள்ளிவிவர ஆய்வாளர்கள் பதவிகளில் உள்ள வெற்றிடங்களுக்கு ஆட்களைச் சேர்ப்பதற்கான போட்டிப் பரீட்சை எதிர்வரும் 29 ஆம் திகதி கொழும்பில் நடைபெறவுள்ளது.

யாழ். மாவட்டத்திலிருந்து இப்பரீட்சைக்கு விண்ணப்பித்தவர்களில் தகுதியானவர்களுக்கான அனுமதி அட்டைகள் விரைவில் யாழ். செயலகத்துக்குக் கிடைக்கும்.

யாழ். அரச அதிபர் திரு. கே. மாணிக்கவாசகர் நேற்று இத்தகவலைத் தெரிவித்தார்.

ஒன்றுகூடல்

யாழ்ப்பாணம், பெப். 10 1988 ஆம் ஆண்டு ஆயுள் வேத திணைக்களத்தினால் டத்தப்பட்ட ஆயுள் வேத மருத்துவ டிப்ளோமா பரீட்சையில் சித்தியடைந்தவர்களை, இன்று லங்கா ஆயுள் வேத மருத்துவக் கல்லூரியில் ஒன்று கூடுமாறு பதிவாளர் கேட்டுள்ளார்.

கலாநிதிப் பட்டம்

யாழ்ப்பாணம், பெப். 10 அருள்திரு அன்றன் மத்தாயல் அடிகளாருக்கு யாழ். பல்கலைக்கழகம் வரலாற்றுத் துறையில் கலாநிதிப் பட்டம் வழங்கியுள்ளது.

“19 ஆம் நூற்றாண்டின் இறுதியிலும் 20 ஆம் நூற்றாண்டின் ஆரம்ப காலத்திலும் யாழ். கத்தோலிக்க திருச்சபையும், நல்லூர் சுவாமி ஞானப்பிரகாசரின் பணியும்” என்ற தலைப்பில் எழுதிய ஆராய்ச்சிக் கட்டுரைக்கே இவருக்கு கலாநிதிப் பட்டம் வழங்கப்பட்டது.

1984 தொடக்கம் யாழ். பல்கலைக்கழகத்தில் உதவி விரிவுரையாளராகப் பணி புரியும் இவர், யாழ். பல்கலைக்கழகத்தில் கலாநிதிப் பட்டம் பெறும் முதல் கத்தோலிக்க குருவாவார். [அ]

விமான விபத்தில் 20 பயணிகள் பலி

பாரிஸ், பெப். 10 ஆபிரிக்க நாடான செனகலில் நேற்று இடம்பெற்ற விமான விபத்து ஒன்றில் 20 பயணிகள் உயிரிழந்தனர்.

பிரெஞ்சு உல்லாசப் பயணிகள் அணைகள் பயணம் செய்த இந்த விமானம் செனகலில் இருந்து சாம்பியாவுக்குச் சென்று கொண்டிருந்தது.

செனகல் - சாம்பியா எல்லைப் பகுதியில் இந்த விமானம் வீழ்ந்து நொருங்கியதாயினும் பெரும்பாலான பயணிகள் சிறு காயங்களுடன் தப்பி விட்டதாகத் தெரிவிக்கப்படுகிறது.

விபத்துக்கான காரணம் அறிவிக்கப்படவில்லை.

உப்பு கட்டுத்தாபன ஊழியர்களுக்கு கெட்டுப்பனவு

யாழ்ப்பாணம், பெப். 10 வடபிராந்திய உப்புக் கட்டுத்தாபன ஊழியர்களுக்கு, ஆறு மாதங்களுக்குரிய போஸலும், மிகுதிச் சம்பளமும் வழங்கப்படவுள்ளதாக அறிவிக்கப்பட்டுள்ளது.

நாளை - பளை பிராந்திய அலுவலகத்திலும், நாளை மறுதினம் - முரசுமோட்டை உப அலுவலகத்திலும் இக் கொடுப்பனவுகள் வழங்கப்படும் என்று உதவி உற்பத்தி முகாமையாளர் தெரிவித்துள்ளார்.

முட்டை விலை வீழ்ச்சி!

முட்டையின் விலை வீழ்ச்சியடைந்துள்ளது. சில மாதங்களுக்காக 10 ரூபாவிற்கு மேல் விற்பனை செய்யப்பட்ட முட்டை இப்போது 7 ரூபாயினால் விற்பனையாகின்றது. [உ-154]

கிளிநொச்சிப் பகுதியில்

ம. எண்ணெய் தாராளம்

லீற்றர் 20 ரூபாவுக்கு விற்பனை

கிளிநொச்சி, பெப். 10 திற்கு விற்பனை செய்யப்படுகிறது. [ஒ-76]

கிளிநொச்சிப் பகுதியில் மண்ணெண்ணெய் லீற்றர் இருபது ரூபாவுக்கு தாராளமாகக் கிடைக்கிறது.

கடைகளில் மண்ணெண்ணெய்கையிருப்பு போதியளவு இருப்பதாக வர்த்தக வட்டாரங்கள் தெரிவித்தன.

தொடர்ந்தும் லொறிகளில் மண்ணெண்ணெய் வந்து கொண்டிருப்பதால் விலையில் மேலும் வீழ்ச்சி ஏற்படலாம் என்றும் தெரிவிக்கப்படுகிறது.

சவர்க்கார வகைகளின் விலைகளும் வீழ்ச்சி கண்டுள்ளன. சன்லைட் சவர்க்காரம் ஒரு கட்டி 7 ரூபா 50 சதத்

திற்கு விற்பனை செய்யப்படுகிறது.

இளவரசர் இந்தியாவில்

பிரிட்டிஷ் முடிக்குரிய இளவரசர் சார்ள்ஸ் இளவரசி டயானாவும் ஆறு நாள் இந்தியப் பயணம் ஒன்றை மேற்கொண்டு இன்று புதுடில்லி வந்தடைவர் என்று அறிவிக்கப்படுகின்றது.

ஜனாதிபதி, உபஜனாதிபதி, பிரதமர் மற்றும் திருமதி சோனியாகாந்தி ஆகியோரை தமது விஜயத்தின் போது இளவரசர் சந்திப்பார் என்று தெரிவிக்கப்படுகிறது.

மிதிவண்டி ஊர்வலம் ஒத்திவைப்பு

நாளை [11-02-92] நடைபெறவிருந்த இளவரசர் சர்வோதயத்திற்கெதிரான மிதிவண்டி ஊர்வலம் ஒத்திவைக்கப்பட்டுள்ளது.

[19660]

— அமைப்பாளர்

மரண அறிவித்தல்கள்

செல்வன் ஆறுமுகம் கேதீஸ்வரன்

காரைநகர் அம்பிளாவைப் பிறப்பிடமாகவும், மூளாய் தெற்கில் வசித்து வந்தவருமாகிய ஆறுமுகம் கேதீஸ்வரன் நேற்று முன்தினம் [வெள்ளிக்கிழமை] அகால மரணம் அடைந்துவிட்டார். இவர் பேரம்பலம் ஆறுமுகம் - பரமேஸ்வரி தம்பதியினரின் அன்பு மகனும் புல்பமலர், கெங்கேஸ்வரன், மாலினி, தவச்செல்வன், ஆகியோரின் சகோதரனும், திரும்பி பேரம்பலம் சிதம்பரம், திருமதி கந்தையா நாசம்மா ஆகியோரின் பேரனும் ஆவார்.

அன்னாரின் ஈமக்கிரியைகள் இன்று காலை 9 மணிக்கு நடைபெற்று பூதவுடல் கொத்தத்துறை மயானத்தில் தகனம் செய்யப்படும். இவ்வறிவித்தலை உற்றார், உறவினர், நண்பர்கள் ஏற்றுக்கொள்ளவும்

தகவல்:

மூளாய் தெற்கு,
மூளாய்.

பே. ஆறுமுகம்
(19659)
(தந்தை)

திருமதி. பவளம் வேலாயுதபிள்ளை

05-02-92 இல் சிவபதமடைந்த ஆணைக்கோட்டையை வசிப்பிடமாகக் கொண்டவரும், காலஞ்சென்ற முன்னாள் பொலீஸ் இன்ஸ்பெக்டர் சாண்டோ வேலாயுதபிள்ளை அவர்களின் அன்பு மனைவியுமான திருமதி பவளம் வேலாயுதபிள்ளை அவர்களின் பூதவுடல் 06-02-92 இல் ஆணைக்கோட்டை மயானத்தில் 4.30 மணிக்கு தகனம் செய்யப்பட்டது என்பதை உற்றார், உறவினர், நண்பர்களுக்கு அறியத் தருகிறோம்.

அன்னாரின் ஈமச்சடங்கில் பங்குபற்றியவர்கட்கும், அனுதாபச் செய்திகள் அனுப்பியோருக்கும், எமக்குப் பல்வேறு வழிகளில் உதவி புரிந்த அன்பர்களுக்கும் எமது மனமார்ந்த நன்றியைத் தெரிவித்துக் கொள்கிறோம்.

மாணிப்பாய் வீதி,
ஆணைக்கோட்டை.
09-02-92

தகவல்:
வே. ஞானேந்திரன்
(19657)
(மகன்)

திருமதி பெனடிற் எலிஸ்ரேலியா

தாளையடியைப் பிறப்பிடமாகக் கொண்ட திருமதி எலிஸ்ரேலியா 9-2-1992 இல் காலமாகி விட்டார்.

இவர் திரு. பெனடிற் செல்லத்துரையின் அன்பு மனைவியும், ஆகத்தம்மா, பிரான்சிஸ், செபஸ்தியாம் பிள்ளை, லோறன்ஸ் [கனடா], ஜெனோசா, கட்சன் [கனடா] ஆகியோரின் அன்புத் தாயாரும், அந்தோனிப்பிள்ளை, வனஜா, ராணி, ஜெயா, றாபேட் ஆகியோரின் அன்பு மாமியாரும், காலஞ்சென்ற மரியாம் பிள்ளை, திரு. அந்தோனிப்பிள்ளை ஆகியோரின் அன்புச் சகோதரியும்.

செலின், வினித்தா, யூசின், ஜெயதாஸ், தவதாஸ், சந்திரதாஸ், ரஞ்சினி, உதயதாஸ், பிரான்ஸினி, பிரஷாத், டெனிசன், டெனோசன், செபோஜினி, டிமல்ஸன், நிரோஜினி, லெனின், ஜக்ஸன், றாபாஜினி, ஜெருசன், பபிராசா, யேசுராசா, பிளஸில்லா ஆகியோரின் பேத்தியுமாவார்.

அன்னாரின் பூதவுடல் 1992-2-12 ஆம் திகதி புதன் கிழமை பிற்பகல் 3 மணிக்கு தாளையடி சேமக்காலையில் நல்லடக்கம் செய்யப்படும்.

இவ்வறிவித்தலை, உற்றார், உறவினர், நண்பர்கள் அனைவரும் ஏற்றுக்கொள்ளவும்.

தகவல்:

பெனடிற்றும் பிள்ளைகளும்
தாயகம்,
தாளையடி.
[19662]

மரண அறிவித்தல்கள் 4 ஆம் பக்கத்திலும்